

Qalib xalqın öyünclü səsi

Dünya bizi eşidir və qəbul edir

Azərbaycan Prezidenti, Müzəffər Ali Baş Komandan İlham Əliyevin rəhbərliyi ilə qüdrətli ordumuz 2020-ci ildə tariximizin yeni mərhələsini formalaşdırdı. 2025-ci il isə Azərbaycan tarixinə İkinci Qarabağ müharibəsində qazanılan Zəfərin 5 illiyi kimi daxil oldu.



Zəfərin 5 illiyi dünya azərbaycanlıları üçün də qürur, birlik və milli həmrəyliyin daha yüksək olduğu il kimi yadda qaldı. Bu il Azərbaycan diasporu fəallığı və səmərəli fəaliyyəti ilə diqqət çəkdi. Həyata keçirilən layihələr çoxistiqamətli və davamlıdır. Zənnimizcə, bəzi fakt və rəqəmləri səsləndirməklə ümumi mənzərəni aydın təsvir etmək olar. Xaricdəki Azərbaycan icmaları Diasporla İş üzrə Dövlət Komitəsinin dəstəyi ilə Zəfərin 5 illiyi münasibətilə dünyanın 35 ölkəsinin 81 şəhərində 100-ə yaxın tədbir təşkil edib. Bu tədbirlərdə təkcə azərbaycanlılar deyil, həm də ölkəmizi sevən xaricilər iştirak edib.

Soydaşlarımız hər zaman olduğu kimi, bu il də global informasiya məkanında güclü aktor olmağı bacarıb, necə deyirlər, informasiya müharibəsinin əsgərləri kimi yorulmadan çalışıblar. Hazırda dünya azərbaycanlılarını birləşdirən 15 Koordinasiya Şurası fəaliyyət göstərir. 20 ölkədə 31 Azərbaycan Evi açılıb. Koordinasiya Şuraları, Azərbaycan Evləri və yüzlərlə digər diaspor təşkilatları 2025-ci ildə də öz işlərini sistemli və ardıcıl şəkildə davam etdiriblər.

Diasporla İş üzrə Dövlət Komitəsi 2025-ci ildə də Diaspor Gənclərinin Yay Düşərgələri, Diaspor Gənclərinin Qış Düşərgələri, Qardaşlaşmış Qarabağ Məktəbləri, Liderliyin İnkişafı, Diaspor Gəncləri Şəbəkəsi, 1+1 Gənclər Proqramı, E-akademiya, Beynəlxalq Qarabağ Məktəbləri, Mədəniyyət Xadimlərinin Forumu buna misaldır. Bu layihələrin həyata keçirilməsində Azərbaycan diasporu xüsusi fəallıq nümayiş etdirib.

2025-ci ildə xarici ölkələrin dünyaca məşhur meydanlarında Azərbaycanın Dövlət Bayrağı qaldırılıb, ən böyük salonlarda Zəfərimizin şərəfinə bayram konsertləri təşkil olunub. Zəfərin 5 illiyi və 9 noyabr – Dövlət Bayrağı Günü münasibətilə təşkil olunan bayraqqaldırma mərasimləri, maarifləndirici aksiyalar, konsertlər, konfranslar, kitab təqdimatları, festivallar, film nümayişləri, yarış və yürüşlər xaricdə yaşayan soydaşlarımızla yanaşı yerli ictimaiyyətin də diqqətini cəlb edib. Onların məlumatlandırılmasında əvəzsiz rol oynayıb. Azərbaycanın xaricdəki “yumşaq gücü” bu tədbirlərlə mədəniyyət diplomatiyasına, ictimai diplomatiyaya böyük töhfələr verib.

2025-ci il həm də xaricdəki azərbaycanlıların şəbəkələşməsi yolunda atılan addımların intensivliyi ilə diqqət çəkib. Xarici ölkələrdə keçirilən tədbirlərlə bağlı tendensiya say etibarilə ilə də müsbət məqamlarla yadda qalıb. Xatırladaq ki, 2025-ci ildə komitə rəhbərliyi və əməkdaşları xarici ölkələrə ümumilikdə 97 səfər edib, Azərbaycan icmaları və həmin ölkələrin rəsmi qurumlarının rəhbər şəxsləri ilə görüşüblər.

Yaddaqalan məqamlardan biri də Corc Vaşinqton, Mayami, İllinoys, Kolumbiya, Qlazqo, İnha, Qars Qafqaz Universiteti və bir sıra digər nüfuzlu ali təhsil ocaqlarında azərbaycanlı və xarici tələbələrin, müəllim və professorların iştirakı ilə forum və panel müzakirələrin təşkil olunmasıdır. Diasporla İş üzrə Dövlət Komitəsi xarici ölkələrdəki diplomatik nümayəndəliklər, prezidentin xüsusi nümayəndəlikləri, Elm və Təhsil Nazirliyi, Mədəniyyət Nazirliyi, Qarabağ Dırçəliş Fondu, şəhid ailələri

və qazilərlə işləyən bir sıra təşkilatlarla əməkdaşlıq çərçivəsində layihələr həyata keçirib. Suverenliyimizin simvolu olan Xankəndi şəhəri dünya azərbaycanlı gənclərinin və ölkəmizi sevən xaricilərin iştirakı ilə Diaspor Gənclərinin VI Yay Düşərgəsinə evsahibliyi edib.

Komitənin mühüm layihələrindən biri xaricdəki həftəsonu Azərbaycan məktəbləridir. Hazırda 24 ölkədə 90-dan çox həftəsonu Azərbaycan məktəbi var. Həmin məktəblər, həmçinin Azərbaycan Respublikasının Birinci vitse-prezidenti, Heydər Əliyev Fondunun prezidenti Mehriban Əliyevanın təşəbbüsü ilə xarici ölkələrdə yaradılan “Qarabağ” adlı onlayn həftəsonu Azərbaycan məktəbləri bu il də uğurla fəaliyyətini davam etdirib. Komitə minlərlə azərbaycanlı uşaq və gəncin, eyni zamanda, xaricilərin təhsil aldığı həftəsonu Azərbaycan məktəblərini lazım olan bütün vəsaitlə təmin edib. Qeyd edək ki, xarici ölkələrdəki 31 Azərbaycan Evinin hər birində həftəsonu məktəbi var.

Diasporla İş üzrə Dövlət Komitəsi diaspor təşkilatlarının milli dillli onlayn təhsil platformasını hazırlayaraq istifadəyə verib. Platforma dünyanın müxtəlif ölkələrində yaşayan azərbaycanlı uşaqları və müəllimləri vahid onlayn tədris proqramı ətrafında birləşdirir.

2025-ci il həm də Diasporla İş üzrə Dövlət Komitəsinin beynəlxalq əlaqələrinin daha da inkişaf etdirilməsi ilə yadda qalıb. Komitə rəhbərliyi beynəlxalq əməkdaşlığın inkişafı məqsədilə müxtəlif xarici ölkələrdə onlarca görüş keçirib. Görüşlər bir sıra ölkələrin oxşar qurumları ilə müqavilə və memorandumların imzalanması ilə nəticələnib.

Son bir ildə Azərbaycan Diasporuna Dəstək Fondu 33 layihəyə dəstək göstərmişdir. Fondun vəsaiti hesabına müxtəlif adda kitablar çap olunub, disklər hazırlanıb, xaricdə konsert proqramları təşkil olunub. Bununla yanaşı, Azərbaycan Diasporuna Dəstək Fondu xaricdə dünyasını dəyişən bir sıra soydaşlarımızın cənazələrinin ölkəmizə gətirilməsini də təşkil edib. 2025-ci ildə müxtəlif sahələri təmsil edən xaricilərin komitənin xətti ilə Qarabağa səfərləri davam edib. Bu il soydaşlarımızın diaspor fəaliyyətində xidmətlərə görə Azərbaycan Respublikasının medalı ilə təltif olunmaları da təqdirəlayiq hal sayılmalıdır. 2025-ci ildə komitənin və Azərbaycan diasporunun fəaliyyəti ilə bağlı 1600 xəbərin press-reliizi hazırlanaraq onların komitənin rəsmi internet saytı olan diaspora.gov.az saytında və yüzdən çox media orqanında yayımı təşkil edilib. Diasporla İş üzrə Dövlət Komitəsinin “YouTube” kanalı olan Diaspor TV və Diaspor FM səkkiz ildir fəaliyyətədir və 2025-ci ildə də işlərini uğurla davam etdirib. Diaspor TV və Diaspor FM-in bazasında 4500-ə yaxın video və audiomaterial var. Dünya azərbaycanlılarının həyat və fəaliyyətindən bəhs edən və bu günə kimi 40 ölkədə çəkilişləri aparılan “Vətən uzaqda deyil” proqramının 200-ə yaxın buraxılışı hazırlanaraq yayımı təmin olunub. Veriliş Diaspor TV ilə İctimai TV-nin ortaq layihəsidir və ayda iki dəfə İTV-nin efirində yayımlanır.

Azərbaycan diasporunun fəaliyyəti onu göstərir ki, diasporumuz həqiqətən də global informasiya məkanının güclü aktoru kimi fəaliyyət göstərir. Saat fərqlərini nəzərə alsaq dünyanın hər yerində, hər dəqiqə oyaq olan azərbaycanlılar var. Bu da o deməkdir ki, qəlb Ana Vətənə döyünən insanların Azərbaycan düşüncəsi, Azərbaycan sevgisi hər an diri, hər zaman oyaqdır.

Səxavət HƏMİD
XQ